



1

साफ़ सुथिरो भारत

तव्हांजे मथां जेकडहिं को गंद जी थेलही उछिलाए त तव्हां खे मजो ईदो या गुसो ईदो? जेकी तव्हां महसूसु कयो, बिया बि त इएं ई महसूसु कंदा। गंद जे ढेर भरिसां लंघंदे असीं पंहिंजो नकु बंदि करे छडींदा आहियूं पर असांखे इहो अहसासु न हूंदो आहे त गंदगी फहिलाए असीं मौतमारु बीमारियुनि खे नींड डींदा आहियूं।

इहा हालति केतिरी तकलीफ़ डींदइ आहे त असीं सफ़ाईअ जी अहमियत समुझंदे बि अमली जीवन में लापरवाहु आहियूं। स्टेशन, बगीचा, बसि स्टैण्ड, हर हंधि पना, फलनि जूं खलूं, खाली पाऊच, पैकेट डिसी पसंदि न कंदे बि असीं खुदि उते ई किचिरो फिटी कंदा आहियूं, न कि किचिरे जे दबे में। हिन सबक में तव्हां सफ़ाईअ जी अहमियत ऐं सुजागीअ बाबति जाण हासिलु करे समुझी सघंदा त हरहिकु नागरिकु पंहिंजो फ़र्जु समुझी, साफ़ु भारत जी मुहिम खे काम्याबु बणाए।



मक़सद

हिन सबक़ खे पढ़ण खां पोइ तव्हां-

- सिहतमंद रहण जा फ़ाइदा बयानु करे सघंदा;
- गंदगीअ मां थींदइ नुक़साननि जो वर्णनु करे सघंदा;
- सफ़ाईअ जा फ़ाइदा बयानु करे सघंदा;
- बीमारियुनि जे करे थींदइ नुक़सान जे बारे में बुधाए सघंदा;
- सरकारी योजनाउन ऐं मुहिम बाबति जाण हासिलु करे बुधाए सघंदा।



टिपणी

साफु सुथिरो भारत

हाणे अचो त हीउ सबकु ध्यान सां पढूं ऐं समुझूं।



1.1 बुनियादी सबकु

गंदगीअ खे परे भजायो,
बीमारियुनि खां पाणु बचायो;
रखो सफाई, रखो सफाई ।

जीउ खुशि त जहान खुशि। जडुहिं इंसान पाण खुशि हूंदो आहे त हुन खे सभिनी तर्फि खुशी ऐं बहारी नजर ईदी आहे। तंदुरुस्त इंसान खुशि मिजाज हूंदो आहे, जडुहिं त बीमार इंसान मायूसीअ जे दरियाह में गोता खाईदो आहे। चवंदा आहिनि त 'यक तंदुरुस्ती हजार नइमत'। तंदुरुस्ती कुदिरत जी वडी नइमत आहे। तंदुरुस्तीअ जो सफाईअ सां गहिरो लागापु आहे। जडुहिं बि कोई गंदगी फहिलाए थो त हू बीमारियुनि खे नींड डींदो आहे। आम तरह हरहिक घर में गंद जो दबो हूंदो आहे। तंहिं हूंदे बि केतिरा माणहू किनु किचिरो प्लास्टिक जी थेल्लीअ में विझी, उहा थेल्ली रस्ते ते फिटी कंदा आहिनि। खासि करे दिल्लीअ जहिडनि महानगरनि में जिते ऊचियूं इमारतूं आहिनि, उते फ्लैटनि में रहंदड माणहुनि में इहा आदत नजर अचे थी।

असीं जडुहिं यारनि दोस्तनि सां गडिजी कंहिं बागु या सुंदर नजारनि लाइ पिकनिक करण वेंदा आहियूं त पिकनिक पूरी थियण खां पोइ असीं अक्सर प्लास्टिक जा जूठा कोप प्लेटूं, गिलास, पाणीअ जूं खाली बोतलूं उते ई फिटी करे हली ईदा आहियूं ऐं इहो कोन सोचींदा आहियूं त इएं करण सां असीं उन बागु या सुंदर स्थान खे गंदो करे रहिया आहियूं।

सियारे में बोहीमुड (मूंगफली) खाइण जो मजो ई कुझु बियो हूंदो आहे। असीं रेलगाडीअ में, बस में, कंहिं बागीचे में या रस्ते तां पंधु कंदे, वक्त गुजारण लाइ बोहीमुड छिले खाईदा आहियूं ऐं बोहीमुडनि जा छिलका पट ते उछिलाए, गंदगी फहिलाईदा वेंदा आहियूं।

गंदगीअ में मखियूं ऐं मछर पैदा थींदा आहिनि, जेके बीमारियूं फहिलाईदा आहिनि। मछरनि जे करे डेंगू ऐं मलेरिया जहिडियूं खतरनाक बीमारियूं फहिलजंदियूं आहिनि।



नींड = कोठ

फहिलजंदियूं = पखिडजंदियूं



तव्हीं बीमारियुनि खां पाण खे बचाईदा त डाक्टरनि ऐं दवाउनि बिले तव्हांजा पैसा खर्चु न थींदा। इन रीति सहत जो ध्यानु रखी, पैसा बचाए, उन्हनि पैसनि मां खीरु, मेवा ऐं ब्रिया सहतबख्शु खाधा खाई, असीं तंदुरुस्तु रही सघूं था।

जेकडुहिं हरहिकु नागरिकु पंहिंजे घर में ऐं आसपासि सफाईअ जो ध्यानु रखे त असांजो देशु सही माना में साफु सुथिरो भारत बणिजी पवंदो। भारत सरकार बि इन डिस में मुहिम हलाई आहे।

सफाई मुहिम बाबति सरकारी कोशिशूं

हर हंधि सफाईअ खे अहमियत डियण जे कोशिशुनि में तेजी आणण लाइ ऐं सफाईअ खे जोरु वठाइण लाइ 2 ऑक्टोबर, 2014 ते साफु भारत मिशन जी शुरूआति हिक जन-आंदोलन जे रूप में कई वेई हुई। हिन मिशन जा ब्र नंदा मिशन- साफु भारत मिशन (गोठाणो) ऐं साफु भारत मिशन (शहरी) आहिनि। बिन्हीं मिशनुनि जो मकसदु महात्मा गांधीअ जी 150हीं सालगिरह खे सही नमूने खिराज पेशि कंदे, साल 2019 ताई साफु भारत जे मकसद खे हासिलु करणु आहे। इन मां गोठाणे भारत जे गोठाई इलाकनि में सख्तु ऐं पाणियठ अपशिष्ट पदार्थ इतिजामनि जे कार्यवाहियुनि जरीए सफाईअ जे मयार में वाधारो थींदो ऐं गोठाणनि खे खुलियल मैदाननि में शौच (काकूस) खां आज्ञादी (ओपन डिफ्रैकेशन फ्री- ओ.डी. एफ.) डेई साफु ऐं पवित्रु ठाहियो वेंदो।



मुंहिंजो साफु भारत
स्वच्छ भारत

साफु भारत मिशन जा 6 मुख्यु अनासिर आहिनि-

- व्यक्तिगत घरेलू शौचालय
- सामुदायिक शौचालय
- सार्वजनिक शौचालय
- नगर पालिका ठोस अपशिष्ट प्रबंधन
- सूचना ऐं शिक्षित संचार (आई.ई.सी.) ऐं सार्वजनिक सुजागी
- सघ पैदा करणु



टिपणी

सिहतबख्शु = सुठी सहत डींदु

खिराज = श्रद्धांजली
शौच = काकूसु

ठोस अपशिष्ट प्रबंधन =
सख्तु कचरे जो इतिजामु



टिपणी

साफु सुथिरो भारत



जाण वधाईदड़ सुवाल

सही जवाब चूडे [] में लिखो-

1. गंदगी फहिलाए असीं कंहिं खे नींड डींदा आहियूं?
(अ) महिमाननि खे (ब) उस्तादनि खे
(स) बीमारियुनि खे (द) पाडेसिरियुनि खे []
2. सफाई रखणु कहिडे किस्म जी आदत आहे?
(अ) अजाई (ब) वाहियातु
(स) खराबु (द) सुठी []
3. बीमारियुनि मां छा जो नुकसानु थींदो आहे?
(अ) महिनत जो (ब) पैसे जो
(स) पघर जो (द) विंदुर जो []



1.2 अचो त समुझूं

तव्हीं हीउ सबकु पढ़ियो। हिन खे लेखु चवदा आहिनि। लेखु कंहिं बि विषय ते लिखी सघिजे थो। जहिडोकि सामाजिक, साहित्यिक, वैज्ञानिक, मन-वैज्ञानिक वगैरह। लेख में उन विषय बाबति समूरी जाण डिनी वेंदी आहे। लेखु नंदो बि थी सघे थो एं तमामु वडो बि।

हिन लेख में गंदगीअ जे नुकसाननि एं सफाईअ जे फाइदनि ते रोशिनी विधी वेई आहे। हिन लेख में जेकी तव्हीं पढ़ियो, उहो तव्हीं रोजमरह जी जिंदगीअ में पंहिंजे आसपासि डिठो हूंदो त कीअं माण्हूं गंदगी फहिलाईदा आहिनि एं सफाईअ जो ध्यानु न रखंदा आहिनि। उन वक्ति हुननि खे गंदगीअ में थींदड़ बीमारियुनि जो वीचारु न ईंदो आहे एं सफाईअ जे फाइदनि जे बारे में बि न सोचींदा आहिनि। हिन सबक में गंदगीअ सबबि थींदड़ बीमारियुनि डांहुं ध्यानु छिकायो वियो आहे एं सफाईअ जे फाइदनि जो बि जिक्क कयो वियो आहे।

तव्हीं बुनियादी सबक में सरकारी योजनाउनि जे बारे में जाण हासिलु कई। इन खां सवाइ गोठनि एं स्कूलनि में बि सरकार केतिरियूं ई योजनाऊं शुरू कयूं आहिनि, जिनि जी जाण हासिलु करणु जरूरी आहे।



टिपणी



गोठाणनि इलाक़नि लाइ साफ़ु भारत मिशन

भारत सरकार पारां हलंदड 'निर्मल भारत मुहिम' प्रोग्रामु गोठाणनि इलाक़नि में माणहुनि जी घुरिज ते ब्रधलु ऐं जन-कॉद्रित मुहिम आहे, जंहीं में माणहुनि जे सफ़ाईअ सां लाग़ापो रखंदड आदतुनि खे बहितरु बणाइण, पंहिंजे सहूलियतुनि जी घुरिज पैदा करण ऐं सफ़ाई सहूलियतुनि खे मुहैया कराइण जी मंशा आहे, जंहीं सां गोठाणनि जी जीवति, रहिणीअ खे बहितरु बणाए सघिजे।

मुहैया = मयसर
जन-कॉद्रित = माणहुनि खे
ध्यान में रखंदे

बाहिरियनि इलाक़नि लाइ साफ़ु भारत मिशन

मिशन जो मक़सदु 1.04 करोड कुटुंबनि खे ध्यान में रखंदे 2.5 लख सामुदायिक शौचालय, 2.6 लख सरकारी शौचालय ऐं हरहिक शहर में हिक सख़्त अपशिष्ट इतिज़ाम जी सहूलियत मुहैया करणु आहे। इन प्रोग्राम जे तहत रिहाइशी इलाक़नि में, जिते शख़्सी घरेलू शौचालयनि जी अडावत करणु डुखियो आहे, उते बिरादरी शौचालयनि जी अडावत करणु, सैरो-सफ़र जे हंधनि, बाज़ारुनि, बसि स्टैंड, रेलवे स्टेशनुनि जहिडियुनि अहमु जायुनि ते बि सरकारी शौचालयनि जी अडावत कई वेंदी।

सैरो-सफ़र = घुमण-फिरण
अडावत = ठाह-जोड

साफ़ु भारत साफ़ु स्कूल मुहिम

इन सिलसिले में थींदड कारवायुनि में शामिल आहिनि-

- स्कूल जे क्लासनि दौरानि हर रोजु ब्रारनि सां सफ़ाई ऐं उन जे जुदा-जुदा पहलुनि, ख़ासि तौर महात्मा गांधीअ जे सफ़ाई ऐं सुठी सिहत सां वाबस्ता सिख्याउनि, जे बारे में ग़ाल्हियूं करियो।
- क्लास, कीम्याघर ऐं किताबघर वगैरह जी सफ़ाई करणु।
- स्कूल में लगल कंहीं बि तस्वीर या स्कूल बर्पा करण वारे शख़्स जे योगदान बाबति ग़ाल्हियूं करणु ऐं उन्हनि तस्वीरुनि जी सफ़ाई करणु।
- शौचालयनि ऐं पीअण जे पाणीअ वारनि इलाक़नि जी सफ़ाई करणु।



टिपणी

साफ़ सुथिरो भारत



सबक़ बाबति सुवाल-1.1

हेठियनि सुवालनि जा हिक सिट में जवाब डियो-

1. तंदुरुस्तीअ जो कंहिं सां गहिरो लाग़ापो आहे?
2. कहिड़ो इंसानु वधीक खुश-मिजाज़ हूंदो आहे?
3. कहिड़े हंध जे माणहुनि में गंदगी फिटी करण जी आदत वधीक नज़रि अचे थी?
4. गंदगी फहिलाइण सां छा पैदा थींदा आहिनि?
5. असांखे पंहिंजे भारत खे कीअं ठाहिणो आहे?
6. भारत सरकार 'साफ़ु भारत मिशन' जी शुरूआति कडहिं कई?

1.3 भाषा जो इस्तेमालु

इस्मु (संज्ञा) Noun

कंहिं बि माणहूअ, बिए साहवारे (प्राणीअ) या बेजानि शइ, स्थान या गुण (भाव) जे नाले खे इस्मु (Noun) चइबो आहे।

- रमेश कमरे में अंबु खाधो।
- किताबु कुर्सीअ ते रखु।

पहिरिएं जुमिले में 'रमेश' माणहूअ जो नालो आहे। 'कमिरो' स्थानु आहे ऐं 'अंबु' मेवो याने शइ आहे। बिए जुमिले में 'किताब' ऐं 'कुर्सी' बुरई शयूं आहिनि।

- बियनि ते दया करणु घुरिजे।
- पछिताउ करण मां कहिड़ो फ़ाइदो?

मथियनि बिन्हीं जुमिलनि में 'दया' ऐं पछिताउ' बुरई गुणनि जा नाला आहिनि। इहे बि इस्म आहिनि। इस्मनि जा किस्म-

- इस्मु आमु (Common Noun) जाति वाचक संज्ञा
- इस्मु खासु (Proper Noun) व्यक्ति वाचक संज्ञा
- इस्मु जाति (Abstract Noun) भाव वाचक संज्ञा

अचो त इन्हनि जे बारे में विस्तार सां समुझूं-

इस्मु आमु (Common Noun) जाति वाचक संज्ञा- कंहिं बि प्राणी, शइ, स्थान जे नाले खे इस्मु आमु चइबो आहे। जहिड़ोकि घोड़ो, कुर्सी, आइसक्रीम, नदी, तलाउ, महिलातु।

इहे सभु रवाजी तौर आमु नाला आहिनि। इहे सभु इस्मु आमु थिया।



इस्मु ख़ासु (Proper Noun) व्यक्ति वाचक संज्ञा- कंहिं बि प्राणी, शइ, स्थान जे नाले खे इस्मु चइबो आहे। जहिडोकि सतीश, ताजमहल, चेतक, गंगा, कैडबरी। सतीश इंसान जो, ताजमहल महिलात जो, चेतक घोड़े जो, गंगा नदीअ जो ऐं कैडबरी चॉकलेट जो नालो आहे। इहे सभु इस्मु आहिनि।

इस्मु ज़ाति (Abstract Noun) भाव वाचक संज्ञा- इस्मु आमु ऐं इस्मु ख़ासु खे डिस्सी ऐं हथु लगाए छुही सघिजे थो। पर जंहिं खे डिस्सी या छुही नथो सघिजे, ऐं जंहिं मां वीचारु या मन जो भाव ज़ाहिरु थिए तंहिं खे इस्मु ज़ाति (Abstract Noun) चइबो आहे। जहिडोकि जुवानी, बुढापो, खुशी, डेघि, वेकरि, चुस्ती, सफ़ाई, बेरोज़गारी, गुलामी, दोखो, मेठाजु, डपु। इन खां सवाइ इस्म जा बिया बि किस्म आहिनि-

इस्मु तसिगीरु (Diminutive Noun) अल्पार्थक संज्ञा- तसिगीरु माना नंढो। इस्म जे नंढे रूप जे नाले खे इस्मु तसिगीरु चइबो आहे। जहिडोकि दिलो-दिली, चोटो-चोटी, मटिको-मटिकी, ककरु-ककिरी, कटोरो-कटोरी, चोलो-चोली, किताबु-किताबिडी वगैरह।

इस्मु मुरिकबु, मज़मूअ या जमउ (Collective Noun) समूह वाचक संज्ञा- घणनि माणहुनि, जानवरनि, पखियुनि जी जगह ते कतबि ईदड़ हिक लफ़्ज़ खे इस्मु मुरिकबु चइबो आहे।

- पखियुनि जो वलरु
- मखियुनि जो मानारो
- जानवरनि जो धणु
- रांदीगरनि जी टोली

मथियनि जुमिलनि में वलरु, मानारो, धणु, टोली, इहे सभु इस्मु मुरिकबु आहिनि। बिया मिसाल आहिनि- कबीलो, अटालो, झुगियूं, जूरी, कामेटी वगैरह।

इस्मु जिन्स (Material Noun) द्रव्य वाचक संज्ञा- अहिडे किस्म जूं शयूं, जिनि मां निरालियुनि निरालियुनि सूरतुनि जूं शयूं ठही सघनि थियूं, तिनि खे इस्मु जिन्स सडिबो आहे। जीअं त- चांवर, कणिक, खीरु, उन, कपह, सोन, चांदी, लोहु, काठु, रेशमु, पाणी वगैरह।



सबक़ बाबति सुवाल-1.2

1. इस्मु कंहिं खे चवंदा आहिनि? इस्म जा किस्म बुधायो-

.....



टिपणी

साफ़ सुथिरो भारत

2. हेठि डिनल इस्मनि जा किस्म लिखो-
- गंगा
- ताजमहलु
- खुशी
- कटोरो
3. ठहिकंदड़ लफ़ज़ लीक पाए मिलायो-
- | | |
|-----------|-----------|
| अ | ब |
| सफ़ाई | खर्चु |
| गंदगी | तकलीफ़ |
| बीमारियूं | सिहतमंद |
| दवाऊं | बीमारियूं |



मशिगूलियूं-1.1

- जेकडहिं तव्हांखे रस्ते जे विच ते गंद जी थेल्ही नज़र अचे त तव्हीं छा कंदा? हिन ते तव्हीं पंहिंजा सुझाव डियो।
- बाग़ जे कंहिं कुंड में प्लास्टिक जा जूठा कोप, प्लेटूं, गिलास, दोना ऐं पाणीअ जूं ख़ाली बोटलूं नज़रि अचनि त उन्हनि खे उतां साफ़ु करण लाइ तव्हीं पंहिंजा सुझाव डियो।



तव्हीं छा सिख्या

- सफ़ाई रखणु सुठी आदत आहे।
- सफ़ाई रखण सां बीमारियूं न फहिलजंदियूं।
- असीं सिहतमंद रही सघंदासीं।
- बीमारीअ में तकलीफ़ भोगिजे थी ऐं पैसो बि खर्चु थिए थो।
- इन रीति पैसा बचाए असीं खीरु, मेवा ऐं सिहत-बख़्शु खाधा खाई सघूं था।
- गंदगीअ ते मखियूं ऐं मछर पैदा थियनि था, जेके बीमारियूं फहिलाईनि था।
- मछर डेंगू ऐं मलेरिया जहिडियूं बीमारियूं फहिलाईनि था।



सबक जे आखिरि जा सुवाल

1. सफ़ाईअ जो सिहत सां कहिड़ो लाग़ापो आहे?
2. 'यक तंदुरुस्ती हज़ार नइमत' विस्तार सां समुझायो।
3. गंदगीअ मां कहिड़ा नुक़सान आहिनि?
4. 'जीउ खुशि त जहानु खुशि' खोले समुझायो।
5. भारत साफु सुथिरो देशु कीअं बणिजी सघंदो?
6. कौहिं खे बि रस्ते जे पासे में गंदु उछिलाईदे ड़िसो त तव्हीं छा कंदा?
7. दोस्तनि सां गडु पिकनिक ते वेंदा त गंदगी न फहिलिजे, इन लाइ छा कंदा?
8. 'सफ़ाई मुहिम' बाबति कहिड़ियूं सरकारी कोशिशूं कयूं वेयूं आहिनि?



जवाब

जाण वधाईदड़ सुवालनि जा जवाब

1. (स)
2. (द)
3. (ब)

सबक बाबति सुवालनि जा जवाब

- 1.1 1. तंदुरुस्तीअ सां
2. तंदुरुस्तु इंसान
3. महानगरनि जे माणहुनि में
4. मखियूं ऐं मछर
5. साफु सुथिरो भारत
6. 2 ऑक्टोबर 2014
- 1.2 3. ठहिकंदड़ लफ़ज़नि जा जवाब-

अ

सफ़ाई

गंदगी

बीमारियूं

दवाऊं

ब

सिहतमंद

बीमारियूं

तकलीफ़

खर्चुं



टिपणी